

ኤርትራ፡ ገበነኛ ዝውደሰላ፡ ደላይ ፍትሒ ዝህደነላ ሃገር

ብህሉይ ተሰብስብና፡ እታ “ዳስ ሓውያስ ዝእቱምበር ዝወጽእ ኣይርኣናን” ትብል ብሂል፡ ነዚ ሎሚ ኣብ ኤርትራ ተጋሂዶ ዘሎ ፖለቲካዊ፡ ቁጠባውን ማሕበራውን ቅልውላው ኣጸቢቃያ ትገልጻ። ብሰንኪ ምልካዊ ምሕደራ ስርዓት ህግደፍ፡ እገለ-እገሊት ተአሲሩ፡ ዶብ ኢትዮጵያ ሰጊሩ ኤውሮጳ ኣትዩ፡ ኣብ ባሕሪ ጥሒሉ፡ ብሰርሰርቲ ተታሒዞ ወይ ህይወቱ ስኢኑ እምበር፡ ካብ ቤት ማእሰርቲ ህግደፍ ወጺኡ፡ ብምሕረት ተፈቲሑ፡ ካብ ስደት ናብ ሃገሩ ተመለሱን ሓድሽ ህይወት ጀሚሩን ዝብሉ ብስራትን ጽቡቕ ዜናን ሰሚዕና ኣይገፈልጥን ኢና።

ኣብ ኤርትራ፡ ስርዓት ህግደፍ ዝቆጸጸሮን ንዕኡ ዘገልግልን ማዕከናት ዜና ጥራይ ስለዘሎ፡ ህዝብና፡ ጸገማቱን ሓሳቡን ብናጸ ክገልጽን ኣበራት ህግደፍ ከቃልዕን ኣይክእልንዮ። ህዝብና፡ ስርዓት ህግደፍ ዝልፍልፎን ዝዘርግሑን ሚዛኑ ዘይሓለወ ሓበሬታ ክሰምዕን ክዕዘብን ጥራሕዮ እንኮ ምርጫ ዘለዎ። ብሓጺሩ ኣብ ኤርትራ፡ ውልቀ መላሽ ኢሳያስ፡ ብሓለፍቲ ሚኒስተር ዜናን ከምኡውን ቃላት ኢሳያስ ከም ትኣምር ዝደግሙ ሓደጅ ሰብ ፍሉይ ረብሓ ጥራሕዮም መሰል ምዝራብን ምጽሓፍን ዘለዎም። ነዚ ስርዓት ህግደፍ ዝፍጽሞ ዘሎ ኣዕናውን ኣጽናትን ፖሊሲታትን ምልካዊ ምሕደራን፡ ብገለ ፖለቲካኛታትን ሃገራትን፡ “ኤርትራ ናይ ኣፍሪቃ ሰሜን ኮርያ” ዝብል ቅጽል ስም ተሞሂብዋኳ እንተኾነ፡ ኣብ ሰሜን ኮርያ ማዕረቲ ስርዓት ህግደፍ ኣብ ኤርትራ ዝፍጽሞ ዘሎ ኣረሚናዊ ተግባራት ኣሎ ድዩ እዝጊ ዋንኡ።

ዓለምን ትካላት ሰብኣዊ መሰላትን፡ ብዛዕባ መንነትን እንታይነትን ስርዓት ህግደፍ፡ ብብዝመስለንን ብፖለቲካዊ ረብሓታት ተደራሽንን ክውድሳ ወይ ክነቅፋ ይክእላኳ እንተኾና፡ ረብሓታተን ከምዘቀድማን ከምዝዓጠንን፡ ካብ ሕሉፍ ተሞኩሮና ተገንዚብና ኢና። ስለዝኾነ ንጽዮፍ ተግባራትን ሓቀኛ ባህርያትን ህግደፍ ዝፈልጥን ፍርዲ ዝህብን፡ እቲ ተሰካሚ ኣደራሶን ስቃይን ኮይኑ ዘሎ ህዝቢ ኤርትራ ጥራሕዮ። ብርእይቶይ ድማ፡ ግፍዒታት ስርዓት ህግደፍ፡ ኣብ ዓለም መዘና የብሉን ዝብል መርገጺዮ ዘለኒ። ምክንያቱ ህዝቢ ኤርትራ ኣነ ዝበልኩኻ ጥራይ ግበር ዝብሃልን ከይወጽእን ከይኣቱን ሰሪሑ ክዕንገል መሰልን ናጽነትን ዘይብሉ እንተኾይኑን፡ እቲ ብፍርሒ ኣብ ቤቱ ዝነብር ህዝቢ ኤርትራውን ናይ ሕልና እሱርዮ። ካብቲ እልቢ ዘይብሉን ክሳብ ሕጂ ዘይተነግረን፡ ስርዓት ህግደፍ ኣብ ልዕሊ ህዝቢ ኤርትራ ዝፍጽሞ ዘሎ ብብዓይነቱ እከይ ተግባራት፡ ንኩነታት እሱራትን ኣብያተ ማእሰርትን ኤርትራ ዝምልከት ወሱን ሓበሬታ ፈይ ከብል።

ብቅልል ዝበለ ኣገላልጻ፡ ትርጉም ቤት ማእሰርቲ፡ ሕጋውን ብሰብን እዝግን ዝፍለጥን፡ ገበን ዝፈጸሙ ሰባት ዝተበዮሎም መቅጻዕቲ ክሳብ ዝውድኡ ዝተሓዘሉ ወይ መጽበዪ ፍርዲ ዘይተሞህቡ ህንጻዮ። ውልቀ መላሽ ስርዓት ህግደፍ፡ ዓሰርተታት ኣሽሓት ኤርትራውያን ዘሳቅዮሉ ዘሎ ኣብያተ ማእሰርቲ ግን፡ እቲ ሓቀኛ ትርጉምን መልክዒታትን ናይ ቤት ማእሰርቲ ስለዘይብሉ፡ ቤት ማእሰርቲ ክትብሎ ዝከኣል ኣይኮነን። ከሳሲኻን መክሰሲኻን ዘይትፈልጥ፡ ብዘይ ፍርዲ ንዓመታት ትምቋሕ፡ መሰል ጠበቃን ብሰድራቤት ምብጻሕን ትሕረም፡ ኣብ ስወር፡ ግብ ዝበለ ጸልማት፡ ትሕቲ መሬት፡ መትሓዚ ሓጸውን ኮንተይነር፡ ሕማቅ ኩነታት ኣየርን ትድርቡ፡ ብሕማምን ጥሜትን ትማስን እንተኾይንካ፡ ህይወት ዘይብሉ ፍጡር ኢኻ ትቁጸር። ስወር ተግባራትን ምቅንጻል ህይወት ሰብን፡ ናይ ሎሚ ህግደፍ፡ ቀደም ፍጥር ከይበለን

ቅርጺ ናይ መንግስቲ ኣብ ዘይሓዘሉን፡ ካብ 1970፡ ህዝባዊ ሓይልታትን ህዝባዊ ግንባርን እናተባህለ ብኸብሪ ኣብ ዝጽውዓሉ ዝነበረ እዋንዮ ጀሚሩዎ።

ሰብ ብዓሽኡን ኤርትራዊ ንናጽነት ሃገሩ ክብል ዕወር እምነት ኣብ ልዕሊ ህዝባዊ ግንባር ስለዘንበረን፡ ደለይቲ ፍትሒ፡ ሃገሮም ዝፈትዉን በጃ ህዝቦም ንመስዋእቲ ዝተጋደሉን ኤርትራውያን፡ ንስለፍትሕን ምዕባለን ዝተፈልዩ ሓሳብን ፖለቲካዊ መርገጽን ስለዘቅረቡ ብስም፡ “መንካዕ፡ የሚን፡ ጀብሃ፡ ክድዓት፡ ጅሃድ፡ ጥልመት፡ ወያነ” ዝብሉ ናይ ጠቀነ ኣስማት ብምሃብ፡ ብትእዛዝ መላኺ ኢሳያስ ክቅንጸሉ፡ ክእሰሩ፡ ሃለዎቶም ክጠፍኡ፡ ክድስክሉ እንከሉ፡ ሓይል ተቃውሞና ኣየስማዕናን ጥራይ ዘይኮነ፡ ገሌና ምስ ስርዓት ህግደፍ ብፍላጥን ብግርህናን መዳምቅቲ ንይላ ኮይናን ብተዘዋዋሪ ንተግባራት ኢሳያስ ኣተባቢዕናን ኢና።

ኣዕናዊ ተግባራት ህግደፍ ግን ድሕሪ ናጽነት'ውን ጠጠው ኣይበለን፡ የግዳስ መልክዕ እናቀያየረ ክሳብ ሎሚ ይቅጽል ኣሎ። ውልቀ መላኺ ኢሳያስ፡ ነቲ ብብእዋኑ ኣብ ልዕሊ ደለይቲ ፍትሒ ዝፈጸሞን ዝቅጽሎ ዘሎን ኣረሜናዊ ተግባራት፡ ዋላ'ዓ መላኺ ኢሳያስ ካብ ልቢ ኤርትራዊ ክወጽእን ክርሳዕን ዝህቅን እንተኾነ፡ ካብ ታሪኽን ተዘክሮታትን ህዝቢ ኤርትራ ዝሕክኽ ኣይኮነን። ንምንታይ'ሲ፡ እቲ ጸሊም ምዕራፍ'ውን ኣካል ታሪኽና ስለዝኾነ መታን መጻኢ ወለዶ ክፈልጦ ክስነድን ክድርጓሕን ኣለዎ። እቶም ብጸቶም ተጋደልቲ፡ ንመግዛእቲ ኢትዮጵያ፡ ኣብ ግንባራት፡ ድሕሪ መስመርን ከርሲ ጸላእን ብሃገራዊ ፍቅሪ ንናጽነት ህዝቦም እናመከቱ እንከለዉ፡ ኣብ ጽምዖ ኣብ ሰናጭሮ ሳሕል፡ ሰሜናዊ ባሕሪ ኣጸምእን ጎሳጉልን ደናክልን ባርካን ዝጠፍኡን ኣስከራኖም ዘይርከብን ስድራቤቶም ናይ ሞትን ሕየትን ቅባጻት ዘይረኽቡ ደቂ መሬት ማእለያ የብሎምን። ብዛዕባዚኦም ዘእውየሎምን ዝጽሕፈሎምን ተማራማሪ እንተዝርከቡ፡ ካብ ሓድሕዱ ዝበላለጽን ዘደንጹን ታሪኽ ምስማዕና ኔርና።

ኣብ ዝተፈላለዩ ኣብያተ ማእሰርቲ ስርዓት ህግደፍ ተዳጉኖም ዘለው ልዕሊ 10 ንዓመታት ብዘይ ፍርዲ ጥራይ ኣይኮነን ዘስካሕክሕ ሕሰም ዝወርዶም። ልዕሊ'ቲ ኣብ እዋን ስርዓት ደርጊ፡ ኣብ ኣስመራ፡ ኣብ ማርያም ግምቢን ካልኣይ መደበርን፡ ኣብ ልዕሊ ኤርትራውያን ዝካየድ ዝነበረ ብሓይሊ ዘይውዓልዎ ንክኣምኑን ምስጢር ሰውራ ከውጽኡን፡ ንክትኣምኖን ንክትሰምዖን ዝዘገንን ገበንዮ ዝፍጽም። ልዕሊ ኣካላዊ ማህረምትን ምስርጣይን፡ ብተነጽሎን ጭንቀትን ኩርማጅን በትርን ጽምኣት ደም ዘለዎም መርመርቲ ህግደፍ ከይወደቀካ ኣእምሮኻ ከምትስሕትን ዕኑድን ትኸውን። ሓደ ካብቲ ስርዓት ህግደፍ ኣብ ልዕሊ ኤርትራውያን እሱራት ዝፍጽሞ ገበን፡ እሱራት ብስድራቤቶም ንክይብጽሑን ኣገልግሎት ከይረኽቡን፡ ኣብ ሰብ ወዲ ኣዳም ክነብር ዘይክእል ዝተነጸለ ቦታ፡ ኣብ ጸልማት፡ ክቱር ዛሕልን ሙቆትን ደርቢኻ ምስቃይ ኢዩ።

ብሰንኪ ስእነት ጸሓይ ብርሃን፡ እኹል መግቢ፡ ንዓመታት ምኹርማይን ክንክን ጥዕናን፡ ብዙሓት ካብ እሱራት ዝዓወሩ፡ ከም ሕማም ሽኾር፡ ሕማም ቆርበት፡ ብዝሒ ደም፡ ረኽሲ መዓናጡ ዝኣመሰሉ ሕዳራት ሕማማት ከምዝሳቀዩን ከምዝሞቱን ከምኡ'ውን ኣብ ሰናጭሮ ከምዝቅበሩን፡ መሬት ኤርትራ ዓቂብዎ ዘሎ ምስጢራትዮ። ንኣብነት ሓንቲ ካብተን ኣብ እዋን ብረታዊ ቃልስና፡ ከም ትእምርቲ ጽንዓትን ዘይተመላኸነትን ትፍለጥ ናቅፋን ከባቢኣን፡ ካብ ክልቲኡ ጸታ ትሕቲ ዕድመ መንኣሰያት ዝእሰርሉ፡ ብ"እንዳቦይ ርጉም" ዝፍለጥ ቤት ማእሰርቲ፡ ኣብ ርእሲ'ቲ ብመርመርቲ ዝወርዶም ምቅጥቃጥን ታህዲድን፡ እቲ መዳኻኒ እሱራት መሰረታዊ ክንክን ጥዕናን መሳሰሎምን ስለዘይብሉ፡ እሱራት፡ ካብ ጭንቀት፡ ርስሓትን ዓጸቦን ዝነቅል ብዝተፈላለዩ ሕማማት ከምዝሳቀዩ፡ ካብቲ ቦታ ዘምለጠ መንእሰይ ይፍታለም ኣቢሩ።

ሓደ ካብ ተንኮላት ውልቀ መላኸ. ስርዓት ህግደፍ፡ መታን እሱራት ከይሃድሙ፡ ንእሱራት ካብ ዝተወልዱሉን ዝዓበይሉን ቦታ ኣርሒቕካ ምሓዝዩ። ኣብ ከባቢ ናቅፋ ተኣሲሮም ካብ ዘለዉ መዓንጣ ዘይቆጸሩ መንሰያት፡ ናብራን ግፍዕን መሪርዎም ብዓቅሊ ጽበት እግሮም ናብ ዝመርሖም ኣንፈት ክሃድሙ ምስዝፍትኑ፡ ፈለማ ብኣድራጋ ጠያይቲ ምህዳንን ግደ ሞትን መቁሰልትን ይኾኑ። ብዕድል፡ ካብዚ መጻወድያዚ እንተኣምሊጦም ድማ፡ ካድራትን ኣማሓደርትን ስርዓት ህግደፍ፡ ንኹለን ነበርቲ ናይ ዓድታትን፡ እቶም ካብ ቤት ማእሰርቲ እንዳቦይ ርጉም ዘምለጡ ገበን ኣልቦ መንእሰያት፡ “ሰለይቲ ወያነን ኣመሪካን ግብረሽበራን ስለዝኾኑ ኣሲርኩም ኣምጽእኦም” ዝብል ዘዋሪ መልእኽቲ ብምምሕልላፍ ብቃጻ ሓዞም ንሓለፍቲ ምምሕዳርን ቤት ማእሰርትን የረክብዎም።

ነቶም ካብ ማእሰርቲ ከምልጡ ዝፈተኑ መንእሰያት ሓዞም ናብ ቤት ማእሰርቲ ዘረከቡ በርጌስ፡ ኪሎ ሽኮር ወይ ሓርጭ መቁሸሽ ብምሃብ፡ ክሃድሙ ዝፈተኑ መንእሰያት እንተኣረኪቦም ዓሰቢ ዜጋታቶምን ኣሕዋቶምን ምህዳናም፡ ዝያዳ ሽኽር/ሓርጭ ከምዘወሃቦም መብጽዓ ይኣትዉሎም። ውልቀ መላኸ ኢሳያስ፡ ብሕገ ዘይግዛእን ብዛዕባ ህዝቢ ኤርትራ ቅንጣብ ሰብኣዊ ሓልዮት ዘይብሉ ስርዓት ስለዝኾነ፡ መሰልካን ወጽዓኻን ብሕጋዊ ጉዳያት ክትሓትትን ፍትሒ ክትረክብን ኣይትኸእል ኢኻ። እሱር፡ “ስለምንታይ ተኣሲረ እንታይ ኣቢሰ” ኢሉ ብዛዕባ ገበኑን ፍርዱን ክሓትትውን ከም ገበን ስለዝቁጸር፡ ክሳብቲ ኣሲርዎ ዘሎ ሰብ ቃሕ ዝበሉ ውሳኔ ዝህብ ክጽበ ኣለዎ።

ኣብ ኤርትራ፡ ሰማዊ ሚኒስትሪ ፍትሒ'ዒ እንተሎ፡ ንዕንደራ ኢሳያስ ክገትእ፡ መሰል ዜጋታት ክጣበቅን ልዕልና ሕገ ክሕሉን ዓቅምን ሓይልን የብሉን። ብዘይ ሓጋጊ፡ ፈጻሚ፡ ፈራዲ ዝብሃሉ ኣካላትን ቅርጽታትን መንግስቲ፡ ህላወ ይኹን ግቡእ ኣሰራርሓ ስለዘየለ፡ ውልቀ መላኸ ኢሳያስ'ዩ ናይ ሓጋጊ፡ ፈጻሚ ከምኡውን ፈራዲ ስልጣን ጨቢጥዎ ንእሱራት ምሕረት ክገብር ክብሃል የብሉን። ምክንያቱ ምሕረት ዝግበር ገበን ንዝፈጸመ፡ ኣብ ቤት ፍርዲ ቀሪቡን ሕጋዊ ዝከላኸል ጠበቃ ተፈቂዱ ጉዳዩ ዝማጎት፡ ሰብኣዊ መሰላቱ ዝተሓለወ፡ ገበኑ ብቤት ፍርዲ ዝተፈርደ ጥራሕዩ ምሕረት ወይ ምንካይ ግዜ ተገይሩሉ ዝብሃል። ኣሳሪኻን ገበንካን ዘይትፈልጥ፡ መሰልካ ክትሓትት ዘይፍቀደካ፡ ይግባይ ክትብል ዘይትኸእል እንተኾይንካ እሱርን ገበነኛን ዘይኮንካ እቲ ኣሳሪዩ ገበነኛ።

ብቅዎም ዘይምእዘዝን ብህዝቢ ዘይተወከለን ስርዓት ድማ፡ ሕጋውነት የብሉን። ኣብ 1991፡ ምስ ምጽራግ መግዛእቲ ኢትዮጵያ ካብ ኤርትራ፡ ትጽቢትና፡ ዝተበታተነ ህዝብና ካብ ስደት ክምለስ፡ ድኽነት ሕግምን ከብቅዕን ፍትሒ ክነግስንዩ ነይሩ። እንተ ዕድልና ከፊኡ ወይ ንሕና ሓሚቅና፡ ኩሉ ሃንቀውታና ኣንጻር ድሌትና ተገቲሩን ዘይድፋእ እምባ ኮይኑን። ኣብ ትሕቲ ውልቀ መላኸ. ስርዓት ህግደፍ፡ ናብራ መሪርዎምን ናጽነት ዝተሓረሙን ብዙሓት ኤርትራውያን፡ ፍትሒ ክነግስ ዝጠለቡ፡ ዶብ ክሰግሩ ዝተታሕዙ፡ ህግደፍ ዘይፈትዎ ሃይማኖት ስለዝኣመኑን ርእይቶ ስለዝሃቡን፡ ኣብ ዝተፈላለዩ ቦታታት ብዘይፍርዲ ኣብ ሰናጭሮ፡ ጎዳጉድን ኣጸምእን ንዓመታት ተኣሲሮም ካብ ዘለው ኣሽሓት ዜጋታት፡ ብኣራሰንቲ ሕማማት፡ ተቅማጥን፡ ብጉድለት መኣዛዊ መግብን ጽሬትን ዝስዕቡ ሕማማት ከም፡ ዓበቅ፡ ተቅማጥ፡ ዓሶ፡ ጥሚትን ጭንቀት ኣእምሮን ይሳቀዩ እለው። ብተወሳኺ፡ እቶም ብጽሞናን ብርሃን ጸሓይ ከይርኣዩን፡ ንዓመታት ብህይወቶም እንከለዉ ኣብ ትሕቲ መሬት ተቀቢሮም ዘለዉ ዜጋታት፡ ግቡእ ክንክን ሕክምና ስለዘይረኽቡ፡ ብሕማም ቆርቦት፡ ሽኮር፡ ብዝሒ ደም፡ ምልማስ መሓውርን ዑረትን ይማስኑ።

ኣብቲ ንስሙ ቤት ማእሰርቲ ዝብሃል መባእታዊ መሳለጥያ ዘይብሉ መሳቀዩ ቤት ማእሰርቲ፡ ደቂ ኣንስትዮ ምስ ናጽላ ደቀንን ትሕቲ ዕድመ መንእሰያትን ተኣሲሮም ከምዘለዉን ዝበዝሓ ካብተን ደቂ ኣንስትዮ ሰብኡተን ኣብ ስደት ዘለውን ድሃዮም ዝጠፍኡን፡ ዝሕረስ መሬት ስለዝተሓድጋ፡ ዝኾነ ኣታዊ ስለዘይብልንን ክስደዳ ዝተገደዳ ኮይነን፡ ካብ ማእሰርቲ

ንክወጸ ናብ ጁባታት ውልቀሰባት ዝኣቱ ዓሰርተታት ኣሸሓት ናቅፋ ብዘይ ፍርዲ ክኸፍላ ዝተኣዘዛን ዓቅሚ ዘይብለንን ኢያን። ኣብ ልዕሊ ተን ሰብ ሓዳርን ትሕቲ ዕድመን ደቂ ኣንስትዮ፡ ብሓለፍቲ ኣብያተ ማእሰርቲ፡ ጾታዊ ዓመጽን ጥንሰን ከምዘጋጥመንን ንሓለፍቲ መግቢ ክኸሸፍን ክዳውንቲ ክሓጽባን ይግደዳ። እቶም እሱራት፡ ሓለፍቲ ቤት ማእሰርትን ካልኣት ላዕለዎት ሰብመዝን ዝውንንዎ ኣባይቲ ክሃንጹ፡ ኣብ ሕርሻን ጀራዲንን ብኣስሓይታን ጸሓይን ብዘይ ክፍሊት ይለፍዑ። ብዙሓት ካብቶም ብኣባላት ጸጥታ ህግደፍ ተዓፊኖም ዝተወሰዱን ስድራቤቶም ርእዮም ዘይፈልጡን ዜጋታት፡ ልዕሊ ናቶም ምእሳር ናይቶም ጠወርቲ ዘይብሎም ወለዶምን ደቆምን ከምዘሻቅሎምን ከምዘጨንቆምን ገሊጾም።

ኣረሜናዊ ስርዓት ህግደፍ፡ ብዘይካቲ ሰብን እዝግን ዝፈልጡ፡ ዓሰርተታት ኣሸሓት ኤርትራውያን ከም ጥሪት ተዳጉኖሙሉ ዘለዉ ከተማታትን ወተሃደራዊ መዓስከራትን እሱራት መታን ብወለዶምን መቅርቦምን ክይብጽሑ፡ ደገፍን ዘእውየሎምን ከይረኽቡን ክሰቀዩን፡ ኣብ ዓው ኢልካ ሰማዒ ዘይትረኽቡሉ፡ ርሑቅን ዝተነጸለን ከባቢታት ኣብ ኣጸምእ ምዕጥር፡ ገልጻሎ፡ ሰናጭሮ ናቅፋ፡ ዒራዒሮ፡ ናኽራ፡ ከባቢ ሓጋዝን ዓሰብን ዝኣመሰለ ቦታታት ብምድንገዮ መሰል ንጹሃት ዜጋታት ዝግዛሰን ህይወቶም ዘሕልፍን ዘሎ።

እዞም ኣብ ዝተፈላለዩ ከባቢታት ኤርትራ ብዘይ ፍርዲ ተኣሲሮም ዘለው ልዕሊ 10 ሽሕ ዜጋታት፡ ምስ ግሉጽነት ዝጎደሎን ህዝቢ ኤርትራ ዘይተዋሳኦሉን መስርሕ ሰላም ኢትዮ-ኤርትራ፡ ክፍትሑን ቅነዕ ውሳኔ ክረኽቡን ተስፋኳ እንተነበሮም፡ ብተግባር ግን ናብ ማእሰርቲ ዝኣቱን ዝሰደድን ኤርትራዊ እምበር ካብ ማእሰርቲ ዝፍታሕን ካብ ስደት ናብ ሃገሩ ዝኣቱን ሰብ ዘይምህላው፡ ኣዝዩ ዘሕዝንን ዝተሓሰቡንንዮ፡ ውልቀመላኸ ኢሳያስ እዚ ኣቦጉድርዚ እንክለዎ ኢዩ ድማ ከም ተጣባቂ ሰላምን ደላይ ፍትሕን ሽልማት ኖቤል ክቅበል ዝህቅን ዘሎ። ኣብዚ እዋንዚ ኤርትራ፡ ወዲ ዓዲ ናብ ስደት ዝበታተነላ፡ ዝፈራሓላን ዝእሰረላን፡ ብኣንጻሩ ንና ወዲ ዓዲ ዝኾነላን ዝኸብረላን ሃገር ኮይና ምህላዎ፡ ንብዙሓት ኤርትራውያን ተስፋ ኣቁሪጽዎም ኣሎ። ይኹን እምበር በትሪ ኣብ ኢድካ ተመን ኣብ እግርኻ ከምዝብሃል፡ ስርዓት ህግደፍ ህዝቢ ኤርትራ ስለዝለምለመሎ፡ ተቀጥቂጡን ተኣሲሩን ደቁን ንብረቱ ተዘሚቱ ብሒም ስለዘይበለን፡ ንውልቀመላኸ ኢሳያስ ኣሸዲንዎ ካብ ዘሎ ቀንዲ ምክንያታትዮ። ሕጂውን ክምብል በለምበር ኣይተኻዕወን ስለዝኾነ፡ እዛ ናብ ጎደና ጥፍኣት ትንግዝ ዘላ ሃገርናን ስርዓት ህግደፍ ኣደብ ክገብር እንተኾይኑን፡ ናትና ጽንዓትን ተባዕ ስጉምትንዮ ዝሓትት።

ኤርትራውያን፡ ስለምንታይ ኢና ቅድሚ ሎሚ ዝተገራህናዮን ዘምለኸናዮን ዘይኣኸለና? ውልቀመላኸ ኢሳያስ፡ ናትና ከምዘይኮነን ብዛዕባ ኤርትራን ህዝባን ፋዕራ ከምዘይብሉን፡ ካብ ዝኾነ እዋን ንላዕሊ፡ ጥልመቱን ኣዕናዊ ዕላማታቱን ገሊጹልናን ብተግባር ኣርእዮናን ኣሎ። ንኹሉ እከይ ተግባራት ህግደፍ ብስቅታ እንተሓለፍናዮ ግን፡ ብመጻኢ ወለዶ ተወቀስትን ንመሰልና ዘይንጣበቅ እሺ በሃልትን ኢና ንቁጸር። ኩሉ ኤርትራዊ፡ ህግደፍ ከምቲ ገዛእቲ ኢትዮጵያ፡ “ኤርትራ መሬታ እምበር ህዝባ ኣየድልዩናን” ዝብል ሜላ ጥፍኣት ይኸተል ከምዘሎ ብኣጋ ክግንዘብ ይግባእ። ኤርትራውያን፡ መቃብር ሰውኣትና ገዲፍና ምስ ደቅና ንሰደድ ከምዘለናን ንፈትዋ መሬት ዓደቦና ተመሊስና ከምዘይንርእን ክስቆረና ኣለዎ። ኤርትራ፡ ዓዲ ፍትሕን ሰላምን ክትከውን እምበር፡ ገበነኛ ዝውደሰላ፡ ደላይ ፍትሒ ዝህደነላ ሃገር ክትከውን ከነፍቅድ የብልናን።

ጽላል፡ ካብ ሕቡራት መንግስታት ኣመሪካ፡ 2 ታሕሳስ 2018

ድምጺ ሰላምን ደሞክራሲን ኤርትራ፡ 05-12-2018

